



РЕПУБЛИКА СЕВЕРНА МАКЕДОНИЈА  
REPUBLIKA E MAQEDONIË SË



09-260/9  
06-06-2023

Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 4 од Деловникот за работа на Државната комисија за спречување на корупцијата, постапувајќи по предмет оформен врз основа на пријава од познат подносител Државната комисија за спречување на корупцијата (ДКСК), на 87 -та седница одржана на ден 01.06.2023 година, донесе

### Одлука

Постапката по предметот бр. 09-5464/1 од 02.06.2022 година, оформен врз основа на пријава од познат подносител против службеното лице ----- вработена во Министерството за здравство на работно место -----, **СЕ ЗАПИРА.**

ДКСК утврди дека наводите од пријавата се потврдуваат, констатирана е повреда на одредбите од Законот за спречување корупцијата и судирот на интереси и по доставен записник за констатиран прекршок и прекрочен платен налог, постапката за порамнување е прифатена од лицето -----, по што извршена е уплата на предвидената глоба во законски утврденiот рок.

Согласно член 24 став 1 од Законот за спречување на корупцијата и судирот на интереси за утврдената повреда ќе се извести Министерството за здравство како орган во кој службеното лице врши јавни овластувања.

Оваа одлука во деперсонализирана форма да се објави на веб страницата на ДКСК во рок од 5 (пет) дена од донесувањето.

### Образложение

До Државната комисија за спречување на корупцијата доставена е пријава од познат подносител заведена со број 09-5464/1 од 02.06.2022 година, со наводи дека лицето -----, вработено во Министерството за здравство како -----, води буџетска програма за јавно здравје во кои најголемата сума на средства се исплатува на -----, а истовремено со оваа институција лицето има склучено договор на дело за вршење на интелектуални услуги. Пријавителот смета дека ваквата состојба претставува конфликт на интереси. Пријава со иста содржина, пријавителот достави и на 15.12.2022 година.

Согласно член 76 став 3 од Законот за спречување на корупцијата и судирот на интереси, заради утврдување на фактичката состојба и потврдување на наводите од пријавата, ДКСК пристапи кон прибирање податоци и информации, по што го утврди следното:

Лицето ----- е вработено во Министерството за здравство на работно место -----

Министерот за здравство со Решение бр.17-3654/1 од 16.05.2022 година, за реализација на Националната програма за јавно здравје во РСМ, како одговорни лица ги назначува -----, одговорен правник ----- и одговорен економист -----.

Националната годишна програма за јавно здравје во РСМ за 2022 година, на предлог од Министерството за здравство ја има донесено Владата на РСМ и е објавена во „Службен весник на

PCM,, бр.33/22, а ја спроведуваат Институтот за јавно здравје на PCM (ИЈЗ на PCM), 10-те Центри за јавно здравје (ЦЈЗ), Институтот по медицина на трудот на Република Северна Македонија и Медицински факултет-Институт за епидемиологија и медицинска биостатистика, кои се јавуваат како извршители на Програмата.

Задачите и активностите на одговорните лица за Програми се утврдени во Упатството за подготвување на Програмите за здравствена заштита и решението за назначување на одговорни лица, односно нивна задача е планирање и подготовкa на програмите во согласност со одобрените буџетски средства за тековната година. Одговорните лица ја доставуваат програмата до извршителите со потребните насоки и препораки за континуирано спроведување на активностите, а за сите свои активности одговорното лице има обврска да го известува раководителот на секторот односно државниот секретар. Исто така, тие имаат задача континуирано следење и проценка на извршувањето на програмските активности според воспоставените индикатори и следење на искористеноста на финансиските средства, континуирана и навремена проверка и проследување за исплата на доспеаните фактури согласно извештаите за извршените активности содржани во програмата, вршење на теренски увиди и надзор над спроведените активности од страна на одговорните лица, подготовкa на извештај и изјава за секоја програма.

Оттука, се констатира дека врз основа на проверка од страна на одговорното лице за програмата на доспеаните фактури, се врши исплата.

Лицето -----, покрај тоа што се јавува како одговорно лице на наведената Програма, има склучено Договор за интелектуални услуги бр.04-89/1 од 18.01.2022 година со -----, за период 01.01.2022 година до 31.12.2022 година. Договорот е склучен согласно член 252 од Законот за работните односи.

Со овој договор, извршителот се обврзува да врши интелектуални услуги: следење, координација, планирање на активностите поврзани со промоција на дејноста медицина на труд, за износ од ----- денари месечно.

Според Одговорот доставен од Институтот, лицето е ангажирано за следење и регистрирање на ризици на работно место, повреди на работно место и професионални болести, а во врска со активностите на службите по медицина на трудот, нивна реформа и следни чекори.

Врз основа на наведеното се констатира дека од една страна ----- се јавува како одговорно лице за спроведување на Националната годишна програма и има задача спрема извршителот-----, континуирано да го следи и проценува извршувањето на програмските активности, да врши континуирана и навремена проверка и проследување за исплата на доспеаните фактури, да врши теренски увиди и надзор над спроведените активности. Од друга страна, согласно склучениот Договор за интелектуални услуги, се јавува како извршител на интелектуални услуги за потребите на нарачателот-----.

Овие околности укажуваат на постоење судир на интереси, а именуваната како службено лице не ги преземала сите неопходни мерки за да го спречи влијанието на приватниот интерес врз извршувањето на нејзините овластувања и должности и за тоа да го извести својот претпоставен, односно била должна веднаш да побара да биде изземена, што не го сторила.

Согласно Законот за спречување на корупцијата и судирот на интереси член 8 став (2)

„Под поимот „службено лице“, се подразбираат сите избрани или именувани лица и вработените во јавниот сектор,,.

Како вработена во Министерството за здравство на работно место ----- е опфатена со поимот „службено лице,,.

Согласно член 72 став (2)

„Во случај на сомневање за постоење судир на интереси, службеното лице е должно да ги преземе сите неопходни мерки за да го спречи влијанието на неговиот приватен интерес или приватниот интерес на друго лице врз извршувањето на неговите овластувања и должности и за тоа да го извести својот претпоставен.,,

Член 75 став (1)

„Кога службеното лице ќе дознае за околности што укажуваат на постоење на судир на интереси или на потенцијален судир на интереси, е должно веднаш да побара да биде изземено и да запре со своето постапување,,.

Врз основа на утврдената фактичка состојба, се констатира дека ----- не постапила согласно цитираните одредби од Законот за спречување на корупцијата и судирот на интереси и го повредила член 75 став (1) од истиот закон.

Ваквото дејствие е казниво согласно член 107 став 1 алинеја 2 од Законот за спречување корупцијата и судирот на интереси и за сторениот прекршок понудена е постапка за порамнување и издаден е прекршочен платен налог, по што сторителот во законски определениот рок ја плати изречената глоба и до ДКСК достави уплатница како доказ.

Од одговор доставен од -----, ДКСК констатира дека лицето -----, за тековната година нема склучено договор за интелектуални услуги, со што состојбата на судир на интереси е надмината.

За утврдената повреда на законските одредби ДКСК на 87 - та седница одлучи согласно член 24 став (1) од Законот за спречување на корупцијата и судирот на интереси да го извести Министерството за здравство како орган во кој службеното лице врши јавни овластувања, поради констатираната состојба на судир на интереси при извршувањето на јавните овластувања и должности од страна на -----.

Со преземање на горенаведените дејствија и мерки од страна на ДКСК ќе се запре постапката по предметот со бр.09-5464/1 од 02.06.2022 година поради што нема елементи за натамошно надлежно постапување.

Имајќи го предвид погоре наведеното, Државната комисија за спречување на корупцијата одлучи како во диспозитивот на оваа одлука.

По заклук од седница на ДКСК,  
Изработил:Д.Д.-советник  
Контролиран: К.З, раководител  
Одобрил: м-р Г.Т., член на ДКСК


